

---

# Brahmakritam 12 Vishnu Stotram

---

## ब्रह्मकृतं १२ विष्णुस्तोत्रम्

---

### Document Information

---

Text title : Brahmakritam 12 Vishnu Stotram

File name : brahmakRRitaM12viShNustotram.itx

Category : vishhnu, vishnu, mahAbhArata, stotra

Location : doc\_vishhnu

Proofread by : PSA Easwaran

Description/comments : mahAbhArata | bhISHmaparva | adhyAya 61/42-70||

Latest update : November 2, 2025

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

November 2, 2025

*sanskritdocuments.org*

---

ब्रह्मकृतं १२ विष्णुस्तोत्रम्



विश्वावसुर्विश्वमूर्तिर्विश्वेशो विष्वक्सेनो विश्वकर्मा वशी च ।  
विश्वेश्वरो वासुदेवोऽसि तस्माद्योगात्मानं दैवतं त्वामुपैमि ॥ ४२ ॥

जय विश्व महादेव जय लोकहिते रत ।  
जय योगीश्वर विभो जय योगपरावर ॥ ४३ ॥

पद्मगर्भ विशालाक्ष जय लोकेश्वरेश्वर ।  
भूतभव्यभवन्नाथ जय सौम्यात्मजात्मज ॥ ४४ ॥

असङ्ख्यगुणाजेय जय सर्वपरायण ।  
नारायण सुदुष्पार जय शार्ङ्गधनुर्धर ॥ ४५ ॥

सर्वगुह्यगुणोपेत विश्वमूर्ते निरामय ।  
विश्वेश्वर महाबाहो जय लोकार्थतत्पर ॥ ४६ ॥

महोरग वराहाद्य हरिकेश विभो जय ।  
हरिवास विशामीश विश्वावासामिताव्यय ॥ ४७ ॥

व्यक्ताव्यक्तामितस्थान नियतेन्द्रिय सेन्द्रिय ।  
असङ्ख्योयात्मभावज्ञ जय गम्भीर कामद ॥ ४८ ॥

अनन्त विदितप्रज्ञ नित्यं भूतविभावन ।  
कृतकार्य कृतप्रज्ञ धर्मज्ञ विजयाजय ॥ ४९ ॥

गुह्यात्मन्सर्वभूतात्मन्स्फुटसम्भूतसम्भव ।  
भूतार्थतत्त्व लोकेश जय भूतविभावन ॥ ५० ॥

आत्मयोने महाभाग कल्पसङ्क्षेपतत्पर ।  
उद्भावन मनोद्भावन जय ब्रह्मजनप्रिय ॥ ५१ ॥

निसर्गसर्गाभिरत कामेश परमेश्वर ।  
अमृतोद्भव सद्भावन युगाग्रे विजयप्रद ॥ ५२ ॥

प्रजापतिपते देव पद्मनाभ महाबल ।  
 आत्मभूत महाभूत कर्मात्मञ्जय कर्मद ॥ ५३ ॥  
 पादौ तव धरा देवी दिशो बाहुर्दिवं शिरः ।  
 मूर्तिस्तेऽहं सुराः कायश्चन्द्रादित्यौ च चक्षुषी ॥ ५४ ॥  
 बलं तपश्च सत्यं च धर्मः कामात्मजः प्रभो ।  
 तेजोऽग्निः पवनः श्वास आपस्ते स्वेदसम्भवाः ॥ ५५ ॥  
 अश्विनौ श्रवणौ नित्यं देवी जिह्वा सरस्वती ।  
 वेदाः संस्कारनिष्ठा हि त्वयीदं जगदाश्रितम् ॥ ५६ ॥  
 न सङ्ख्यां न परीमाणं न तेजो न पराक्रमम् ।  
 न बलं योगयोगीश जानीमस्ते न सम्भवम् ॥ ५७ ॥  
 त्वद्भक्तिनिरता देव नियमैस्त्वां समाहिताः ।  
 अर्चयामः सदा विष्णो परमेशं महेश्वरम् ॥ ५८ ॥  
 ऋषयो देवगन्धर्वा यक्षराक्षसपन्नगाः ।  
 पिशाचा मानुषाश्चैव मृगपक्षिसरीसृपाः ॥ ५९ ॥  
 एवमादि मया सृष्टं पृथिव्यां त्वत्प्रसादजम् ।  
 पद्मनाभ विशालाक्ष कृष्ण दुःस्वप्ननाशन ॥ ६० ॥  
 त्वं गतिः सर्वभूतानां त्वं नेता त्वं जगन्मुखम् ।  
 त्वत्प्रसादेन देवेश सुखिनो विबुधाः सदा ॥ ६१ ॥  
 पृथिवी निर्भया देव त्वत्प्रसादात्सदाभवत् ।  
 तस्माद्भव विशालाक्ष यदुवंशविवर्धनः ॥ ६२ ॥  
 धर्मसंस्थापनार्थाय दैतेयानां वधाय च ।  
 जगतो धारणार्थाय विज्ञाप्यं कुरु मे प्रभो ॥ ६३ ॥  
 यदेतत्परमं गुह्यं त्वत्प्रसादमयं विभो ।  
 वासुदेव तदेतत्ते मयोद्गीतं यथातथम् ॥ ६४ ॥  
 सृष्ट्वा सङ्कर्षणं देवं स्वयमात्मानमात्मना ।  
 कृष्ण त्वमात्मनास्त्राक्षीः प्रद्युम्नं चात्मसम्भवम् ॥ ६५ ॥  
 प्रद्युम्नाच्चानिरुद्धं त्वं यं विदुर्विष्णुमव्ययम् ।  
 अनिरुद्धोऽसृजन्मां वै ब्रह्माणं लोकधारिणम् ॥ ६६ ॥

वासुदेवमयः सोऽहं त्वयैवास्मि विनिर्मितः ।  
विभज्य भागशोऽऽत्मानं ब्रज मानुषतां विभो ॥ ६७ ॥  
तत्रासुरवधं कृत्वा सर्वलोकसुखाय वै ।  
धर्मं स्थाप्य यशः प्राप्य योगं प्राप्स्यसि तत्त्वतः ॥ ६८ ॥  
त्वां हि ब्रह्मर्षयो लोके देवाश्चामितविक्रम ।  
तैस्तैश्च नामभिर्भक्ता गायन्ति परमात्मकम् ॥ ६९ ॥  
स्थिताश्च सर्वे त्वयि भूतसङ्घाः कृत्वाऽऽश्रयं त्वां वरदं सुबाहो ।  
अनादिमध्यान्तमपारयोगं लोकस्य सेतुं प्रवदन्ति विप्राः ॥ ७० ॥  
इति महाभारते भीष्मपर्वणि ३३ अध्यायान्तर्गतं  
ब्रह्मकृतं विष्णुस्तोत्रं सम्पूर्णम् ।  
महाभारत । भीष्मपर्व । अध्याय ६१/४२-७० ॥

mahAbhArata . bhIShmaparva . adhyAya 61/42-70..

Proofread by PSA Easwaran

---

——  
*Brahmakritam 12 Vishnu Stotram*

pdf was typeset on November 2, 2025

——  
Please send corrections to [sanskrit@cheerful.com](mailto:sanskrit@cheerful.com)

